



Ġabra tal-ġurisprudenza

SENTENZA TAL-QORTI TAL-ĠUSTIZZJA (It-Tielet Awla)

10 ta' Settembru 2015*

“Rinviju għal deċiżjoni preliminari — Politika soċjali — Direttiva 2003/88/KE — Protezzjoni tas-sigurtà u tas-saħħa tal-ħaddiema — Organizzazzjoni tal-ħin tax-xogħol — Artikolu 2(1) — Kunċett ta' 'ħin tax-xogħol' — Ħaddiema mingħajr post tax-xogħol fiss jew abitwali — Ħin għall-ispostament bejn id-dar tal-ħaddiema u s-siti tal-ewwel klijent u tal-aħħar klijent”

Fil-Kawża C-266/14,

li għandha bħala suġġett talba għal deċiżjoni preliminari skont l-Artikolu 267 TFUE, imressqa mill-Qorti nazzjonali (Audiencia Nacional, Spanja), permezz ta' deċiżjoni tat-22 ta' Mejju 2014, li waslet fil-Qorti tal-Ġustizzja fit-2 ta' Ġunju 2014, fil-proċedura

Federación de Servicios Privados del sindicato Comisiones obreras (CC.OO.)

vs

Tyco Integrated Security SL,

Tyco Integrated Fire & Security Corporation Servicios SA,

IL-QORTI TAL-ĠUSTIZZJA (It-Tielet Awla),

komposta minn M. Ilešič, President tal-Awla, A. Ó Caoimh (Relatur), C. Toader, E. Jarašiūnas u C. G. Fernlund, Imħallfin,

Avukat Ġenerali: Y. Bot,

Reġistratur: M. Ferreira, Amministratur Principali,

wara li rat il-proċedura bil-miktub u wara s-seduta tat-22 ta' April 2015,

wara li kkunsidrat l-osservazzjonijiet ippreżentati:

- għal Federación de Servicios Privados del sindicato Comisiones obreras (CC.OO.), minn E. Lillo Pérez u F. Gualda Alcalá, avukati,
- għal Tyco Integrated Security SL u Tyco Integrated Fire & Security Corporation Servicios SA, minn J. Martínez Pérez de Espinosa, avukat,
- għall-Gvern Spanjol, minn M. J. García-Valdecasas Dorrego, bħala aġent,
- għall-Gvern Ċek, minn M. Smolek, bħala aġent,

* Lingwa tal-kawża: l-Ispanjol.

- għall-Gvern Taljan, minn G. Palmieri, bħala aġent, assistita minn F. Varrone, avvocato dello Stato,
 - għall-Gvern tar-Renju Unit, minn L. Christie u L. Barfoot, bħala aġenti, assistenti minn S. Lee, Q C, u G. Facenna, Barrister-at-Law,
 - għall-Kummissjoni Ewropea, minn M. van Beek u N. Ruiz García, bħala aġenti,
- wara li semgħet il-konklużjonijiet tal-Avukat Ġenerali, ipprezentati fis-seduta tal-11 ta' Ġunju 2015, tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 2(1) tad-Direttiva 2003/88/KE tal-Parlament Ewropew u tal-Kunsill, tal-4 ta' Novembru 2003, li tikkonċerna ċerti aspetti tal-organizzazzjoni tal-ħin tax-xogħol (ĠU Edizzjoni Speċjali bil-Malti, Kapitolu 5, Vol. 4, p. 381).
- 2 Din it-talba tressqet fil-kuntest ta' kawża bejn Federación de Servicios Privados del sindicato Comisiones Obreras (CC.OO.) kontra Tyco Integrated Security SL u kontra Tyco Integrated Fire & Security Corporation Servicios SA (iktar 'il quddiem, flimkien, "Tyco") dwar ir-rifjut ta' dawn tal-aħħar li jirrikonoxxu bħala "ħin tax-xogħol", fis-sens tal-Artikolu 2(1) tal-imsemmija direttiva, il-ħin li l-impjegati tagħhom jiddedikaw kuljum biex imorru mid-dar tagħhom sas-siti tal-ewwel klijent u tal-aħħar klijent indikati mill-persuna li timpjegahom (iktar 'il quddiem il-"ħin għall-ispostament dar-klijenti").

Il-kuntest ġuridiku

Id-dritt tal-Unjoni

- 3 Skont il-premessa 4 tad-Direttiva 2003/88:

"It-titjib tas-sigurtà, l-iġene u s-saħħa tal-ħaddiema fil-post tax-xogħol huwa għan li m'għandux ikun subordinat sempliċement għal raġunijiet ekonomiċi."

- 4 L-Artikolu 1 ta' din id-direttiva jipprovdi:

"1. Din id-Direttiva tistabbilixxi htigiet minimi tas-sigurtà u s-saħħa għall-organizzazzjoni tal-ħin tax-xogħol.

2. Din id-Direttiva tapplika għal:

- a) il-perjodi minimi ta' serħan ta' kull jum, serħan ta' kull ġimgħa u leave annwali, għal waqfien u ħin tax-xogħol massimu ta' kull ġimgħa; u
- b) ċerti aspetti tax-xogħol bil-lejl, ix-xogħol bix-shift u t-tendenzi tax-xogħol.

3. Din id-Direttiva għandha tapplika għas-setturi kollha ta' l-attività, kemm pubblika u wkoll privata, fil-qofol tat-tifsira ta' l-Artikolu 2 tad-Direttiva [tal-Kunsill] 89/391/KEE, [tat-12 ta' Ġunju 1989, dwar l-introduzzjoni ta' miżuri sabiex jinkoraġġixxu titjib fis-sigurtà u s-saħħa tal-ħaddiema fuq ix-xogħol (ĠU Edizzjoni Speċjali bil-Malti, Kapitolu 5, Vol. 1, p. 349)], mingħajr preġudizzju għall-Artikoli 14, 17, 18 u 19 ta' din id-Direttiva.

[...]

4. Id-disposizzjonijiet tad-Direttiva 89/391 [...] għandhom ikunu applikabbli bis-shih għall-materji kollha li hemm referenza għalihom fil-paragrafu 2, minghajr preġudizzju għal disposizzjonijiet aktar iebsa u/jew speċifiċi li jinstabu f'din id-Direttiva.”

- 5 L-Artikolu 2 ta' din id-direttiva, intitolat “Definizzjonijiet”, jipprovdi, fil-punti 1 u 2 tiegħu:

“Għall-għanijiet ta' din id-Direttiva għandhom japplikaw id-definizzjonijiet li ġejjin:

1. ‘hin tax-xogħol’ ifisser kwalunkwe perjodu li matulu il-haddiem ikunu għax-xogħol, għad-disposizzjoni ta' min jimpjegah u jwettaq l-attivitajiet jew id-doveri tiegħu, b'konformità mal-liġijiet nazzjonali u/jew prattiċi;

2. ‘perjodu ta' serħan’ ifisser kwalunkwe perjodu li ma jkunx il-hin tax-xogħol”.

- 6 L-Artikolu 3 tal-istess direttiva, intitolat “Serħan ta' kull jum”, huwa fformulat kif ġej:

“L-Istati Membri għandhom jieħdu l-miżuri meħtieġa halli jassiguraw li kull haddiem ikun intitolat għal perjodu minimu ta' serħan kull jum ta' 11-il siegħa konsekuttivi f'perjodu ta' 24-siegħa”.

Id-dritt Spanjol

- 7 L-Artikolu 34 tal-Istatut tal-haddiema, fil-verżjoni tiegħu li tirriżulta mid-Digriet Legiżlattiv Irjali 1/1995 li japprova t-test rivedut tal-liġi li tistabbilixxi Statut tal-haddiema (Real Decreto Legislativo 1/1995 por el que se aprueba el texto refundido de la Ley del Estatuto de los Trabajadores), tal-24 ta' Marzu 1995, (p. 9654) jipprovdi, fil-paragrafi 1, 3 u 5 tiegħu:

“1. Il-hin tax-xogħol għandu jkun dak miftiehem fil-ftehim kollettiv jew fil-kuntratti tax-xogħol.

Il-perijodu massimu ta' hin tax-xogħol ordinarju għandu jkun ta' medja ta' 40 siegħa fil-ġimgħa ta' xogħol effettiv kkalkolati fis-sena.

[...]

3. Għandu jkun hemm minimu ta' perijodu ta' tnax-il siegħa bejn it-tmiem ta' jum ta' xogħol u l-bidu tal-jum tax-xogħol ta' wara.

In-numru ta' sigħat ordinarji tax-xogħol effettiv ma jistax jaqbeż disa' sigħat kuljum, sakemm ftehim kollettiv jew, fin-nuqqas tiegħu, ftehim konkluz bejn l-impriża u r-rappreżentanti tal-haddiema ma jipprevedix tqassim ieħor tal-hin tax-xogħol ta' kuljum, bil-hin tal-mistrieħ bejn jumejn ta' xogħol jibqa' jiġi osservat fi kwalunkwe każ.

[...]

5. Il-hin tax-xogħol għandu jiġi kkalkolat b'mod li l-haddiem ikun fil-post tax-xogħol tiegħu kemm fil-bidu kif ukoll fl-aħħar tal-jum.”

Il-kawża prinċipali u d-domanda preliminari

- 8 Tyco teżercita, fil-parti l-kbira tal-provinċji Spanjoli, attività ta' installazzjoni u ta' manutenzjoni ta' sistemi ta' sigurtà li jiżvelaw dħul mhux awtorizzat u jipprevjenu s-serq.

- 9 Matul is-sena 2011, Tyco għalqet l-uffiċċji tagħha li kienu jinsabu fil-provinċji (iktar 'il quddiem l-“uffiċċji reġjonali”) u żammet l-impjegati kollha tagħha fl-uffiċċju ċentrali ta' Madrid (Spanja).
- 10 It-tekniki ta' Tyco jinstallaw u jzommu fi stat ta' funzjonament it-tagħmir ta' sigurtà fid-djar privati u fl-istabbilimenti industrijali u kummerċjali stabbiliti fiż-żona territorjali li magħhom huma assenjati u li tinkludi parti jew il-provinċja kollha, kif ukoll diversi provinċji.
- 11 Dawn il-ħaddiema għandhom vettura tal-impriża kull wiehied, li permezz tagħha jmorru kuljum minn darhom lejn il-postijiet fejn għandhom iwettqu l-operazzjonijiet ta' installazzjoni jew ta' manutenzjoni tas-sistemi ta' sigurtà. Huma jużaw din l-istess vettura biex imorru lura lejn darhom fl-aħħar tal-ġurnata.
- 12 Skont il-qorti tar-rinviju, id-distanza bejn id-dar tal-imsemmija ħaddiema u l-postijiet fejn dawn għandhom jagħmlu biċċa xogħol tista' tvarja b'mod kunsiderevoli u kultant anki taqbeż il-100 kilometru. Hija tagħti l-eżempju ta' każ fejn, minhabba fl-intensità tat-traffiku, il-ħin għall-ispostament dar-kljenti kien ta' tliet sigħat.
- 13 L-istess ħaddiema għandhom wkoll imorru, darba jew diversi drabi fil-ġimgħa, fl-uffiċċji ta' agenzija logistika ta' trasport qrib id-dar tagħhom biex jirkupraw materjal kif ukoll tagħmir u partijiet żarmati li jkunu jeħtieġu għall-interventi tagħhom.
- 14 Biex jeżerċitaw il-funzjonijiet tagħhom, il-ħaddiema inkwistjoni fil-kawża prinċipali għandhom għad-dispożizzjoni tagħhom telefon ċellulari kull wiehied li jippermettilhom jikkomunikaw mill-bogħod mal-uffiċċju ċentrali ta' Madrid. Applikazzjoni installata fit-telefon tagħhom tippermetti lil dawn il-ħaddiema li jirċievu kuljum, lejliet il-jum tax-xogħol tagħhom, il-mappa tar-rotta għas-siti differenti li huma jkollhom iżuru matul dik il-ġurnata, ġewwa ż-żona territorjali tagħhom, kif ukoll is-sigħat tal-appuntamenti mal-kljenti. Bl-ġajnun ta' applikazzjoni oħra, dawn l-istess ħaddiema jiehdu nota tad-data tax-xogħol li jkunu għamlu u jittrażmettuha lil Tyco, sabiex jirreġistraw dak li jiltaqgħu miegħu u x'operazzjonijiet ikunu wettqu.
- 15 Il-qorti tar-rinviju tindika li Tyco ma tgħoddx, bħala ħin tax-xogħol, il-ħin għall-ispostament dar-kljenti, b'dan il-mod hija tikkunsidra li dan ikun ħin ta' mistrieħ.
- 16 Skont din il-qorti, Tyco kkalkolat it-tul ta' kuljum ta' ħin tax-xogħol billi rat il-ħin li jkun għadda minn meta jaslu l-impjegati tagħha fuq is-sit tal-ewwel kljenti tal-ġurnata u l-ħin meta dawn l-impjegati jtilqu mis-sit tal-aħħar kljenti, bl-uniċi ħinijiet li jittiehdu inkunsiderazzjoni jkunu dak għall-interventi fuq is-siti u l-ispostamenti intermedji bejn il-kljenti. Issa, qabel ma nġalqu l-uffiċċju reġjonali, Tyco kienet rat il-ħin ta' xogħol ta' kuljum tal-impjegati tagħha minn meta jaslu f'dawn l-uffiċċji sabiex jiehdu minn hemm il-vettura li titpoġġa għad-dispożizzjoni u jirċievu l-lista tal-kljenti li għandhom iżuru kif ukoll il-mappa tar-rotta, sal-ħin meta jaslu lura, filgħaxija, fl-imsemmija uffiċċji sabiex hemmhekk iħallu din il-vettura.
- 17 L-imsemmija qorti tar-rinviju tikkunsidra li l-kunċetti ta' ħin tax-xogħol u ta' ħin tal-mistrieħ imorru kontra xulxin fid-Direttiva 2003/88 u li għalhekk, din id-direttiva ma tippermettix il-possibbiltà ta' sitwazzjonijiet intermedji. Hija tosserva li l-ħin għall-ispostament dar-kljenti ma jitqiesx li huwa ħin tax-xogħol mill-Artikolu 34(5) tal-Istatut tal-ħaddiema, fil-verżjoni tiegħu li tirriżulta mid-Digriet Leġiżlattiv Irjali 1/1995. Skont dik il-qorti, il-leġiżlatur Spanjol kien għażel dik is-soluzzjoni għaliex ikkunsidra li l-ħaddiem huwa liberu li jagħzel il-post fejn jistabbilixxi d-dar tiegħu. Huwa għalhekk il-ħaddiem biss li jagħzel li jgħix kemxejn 'il bogħod mill-post tax-xogħol tiegħu, skont il-possibbiltajiet tiegħu.
- 18 Il-qorti tar-rinviju tosserva li, fil-każ ta' ħaddiema mobbli tas-settur tat-trasport fl-art, dan il-kunċett għandu jiġi sfummat. Fil-fatt, għal din il-kategorija ta' ħaddiema, il-leġiżlatur nazzjonali jidher li kien ikkunsidra li l-post tax-xogħol tagħhom qiegħed fil-vettura stess, b'mod li l-ħin għall-ispostament ta'

dawn il-haddiema jitqies li huwa hin tax-xogħol. Dik il-qorti tistaqsi dwar jekk is-sitwazzjoni tal-haddiema inkwistjoni fil-kawża prinċipali tistax titqies li hija analoga għal dik ta' haddiema mobbli ta' dan is-settur.

- 19 Skont l-imsemmija qorti, il-fatt li l-haddiema inkwistjoni fil-kawża prinċipali jkunu informati bil-vjaġġ li jkollhom jagħmlu u bix-xogħlijiet partikolari li jkollhom jipprovdu lill-klijenti ftit tas-sigħat qabel l-appuntament tagħhom permezz tat-telefon ċellulari tagħhom għandu l-konsegwenza li dawn il-haddiema ma jkollhomx iżjed l-għażla li jadattaw il-hajja privata tagħhom u l-post ta' residenza tagħhom skont il-qrubija tal-post tax-xogħol tagħhom, għaliex dan ivarja kuljum. Minn dan jirrizulta li l-hin għall-ispostament dar-klijenti ma jistax jitqies li huwa hin ta' mistrieħ, b'mod partikolari, fid-dawl tal-għan ta' protezzjoni tas-saħħa u tas-sigurtà tal-haddiema li għandha d-Direttiva 2003/88. Issa, skont il-qorti tar-rinviju, dan lanqas ma jirrigwarda hin li matulu l-haddiema jkunu, proprjament, għad-dispożizzjoni tal-persuna li timpjegahom biex dan tal-aħħar ikun jista' jagħtihom biċċa xogħol li tkun minbarra l-ispostament innifsu. Għalhekk, ma huwiex ċar biżżejjed jekk, skont din id-direttiva, il-hin għall-ispostament dar-klijenti jikkostitwixxi hin tax-xogħol jew perijodu ta' mistrieħ.
- 20 F'dawn iċ-ċirkustanzi, il-Qorti nazzjonali ddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domanda preliminarj li ġejja:

“L-Artikolu 2 tad-Direttiva 2003/88/KE għandu jiġi interpretat fis-sens li [meta haddiem] li ma għandux post fiss tax-xogħol, iżda għandu jivjaġġa kuljum mid-domicilju tiegħu għas-sede ta' klijent tal-impriza differenti kuljum u jmur lura d-dar mis-sede ta' klijent ieħor differenti (skont rotta jew lista li l-impriza tibgħatlu lejliet) fil-limiti ta' zona ġeografika ftit jew wisq kbira fiċ-ċirkustanzi tal-kawża prinċipali, [il-hin li dan il-haddiem] juża sabiex jivjaġġa fil-bidu u fit-tmiem ta' jum tax-xogħol għandu jitqies bħala 'hin tax-xogħol', fis-sens tad-definizzjoni li jagħti l-Artikolu 2 tad-direttiva jew, għall-kuntrarju, għandu jitqies bħala 'perijodu ta' serħan'?”

Fuq id-domanda preliminarj

- 21 Permezz ta' din id-domanda, il-qorti tar-rinviju essenzjalment tistaqsi, jekk l-Artikolu 2(1) tad-Direttiva 2003/88 għandux jiġi interpretat fis-sens li, fiċ-ċirkustanzi bħal dawk inkwistjoni fil-kawża prinċipali fejn il-haddiema ma għandhomx post tax-xogħol fiss jew abitwali, jikkostitwixxi “hin tax-xogħol”, fis-sens ta' dik id-dispożizzjoni, il-hin għall-ispostament dar-klijenti ta' dawn il-haddiema.
- 22 Preliminarjament, għandu jiġi osservat, li, peress li l-Artikoli 1 sa 8 tal-imsemmija direttiva huma fformulati f'termini essenzjalment identiċi għal dawk tal-Artikoli 1 sa 8 tad-Direttiva tal-Kunsill 93/104/KE, tat-23 ta' Novembru 1993, dwar xi aspetti tal-organizzazzjoni tal-hin tax-xogħol (ĠU Edizzjoni Speċjali bil-Malti, Kapitolu 5, Vol. 2, p. 197), kif emendata permezz tad-Direttiva 2000/34/KE, tal-Parlament Ewropew u tal-Kunsill, tat-22 ta' Ġunju 2000 (ĠU Edizzjoni Speċjali bil-Malti, Kapitolu 5, Vol. 4, p. 27), l-interpretazzjoni ta' dawn l-aħħar artikoli mill-Qorti tal-Ġustizzja hija kompletament applikabbli għall-artikoli msemmija iktar 'il fuq tad-Direttiva 2003/88 (ara, f'dan is-sens, is-sentenza Fuß, C-429/09, EU:C:2010:717, punt 32 u digriet Grigore, C-258/10, EU:C:2011:122, punt 39).
- 23 Barra minn hekk, qabel kollox, huwa importanti li jiġi kkonstatat li din l-aħħar direttiva għandha bħala għan li tistabbilixxi rekwiżiti minimi maħsuba sabiex itejbu l-kundizzjonijiet tal-ġajxien u ta' xogħol tal-haddiema permezz tal-approssimazzjoni tal-leġiżlazzjonijiet nazzjonali dwar, b'mod partikolari, il-hinijiet ta' xogħol. Din l-armonizzazzjoni fil-livell tal-Unjoni Ewropea fir-rigward tal-organizzazzjoni tal-hin tax-xogħol għandha l-għan li tiżgura protezzjoni aħjar tas-sigurtà u tas-saħħa tal-haddiema, billi tara li dawn jibbenefikaw minn perijodi minimi ta' serħan — b'mod partikolari ta' kull jum u ta' kull ġimgħa — kif ukoll minn perijodi ta' pawża adegwati u li tistabbilixxi limitu ta' 48 siegħa għall-medja ta' kemm iddum ġimgħa tax-xogħol, limitu massimu li dwaru huwa espressament

ippreċiżat li dan jinkludi s-siġhat addizzjonali (ara s-sentenzi BECTU, C-173/99, EU:C:2001:356, punti 37 u 38; Jaeger, C-151/02, EU:C:2003:437, punt 46, kif ukoll id-digriet Grigore, C-258/10, EU:C:2011:122, punt 40).

- 24 Id-diversi regoli li l-imsemmija direttiva tistabbilixxi dwar il-perijodu massimu tax-xogħol u tal-hin minimu tal-mistrieħ jikkostitwixxu regoli tad-dritt soċjali tal-Unjoni li għandhom importanza partikolari li għandu jibbenefika minnhom kull haddiem bħala regoli minimi meħtieġa biex tiġi żgurata l-protezzjoni tas-saħħa u s-sigurtà tiegħu (sentenza Dellas *et*, C-14/04, EU:C:2005:728, punt 49 u ġurisprudenza ċċitata, kif ukoll digriet Grigore, C-258/10, EU:C:2011:122, punt 41).
- 25 Sussegwentement, fir-rigward tal-kunċett ta' "hin tax-xogħol", fis-sens tal-Artikolu 2(1) tad-Direttiva 2003/88, għandu jifakkar li l-Qorti tal-Ġustizzja ddeċidiet diversi drabi li din id-direttiva ddefinixxiet l-imsemmi kunċett bħala perijodu li matulu l-haddiem ikun għax-xogħol, għad-dispożizzjoni ta' min jimpjegah u jwettagħ l-attivitajiet jew id-doveri tiegħu, konformement mal-liġijiet u/jew prattiċi nazzjonali, u li l-istess kunċett għandu jinftehem b'kuntrast mal-perijodu ta' mistrieħ, billi dawn iż-żewġ kunċetti jeskludu lil xulxin (sentenzi Jaeger, C-151/02, EU:C:2003:437, punt 48; Dellas *et*, C-14/04, EU:C:2005:728, punt 42, kif ukoll digrieti Vorel, C-437/05, EU:C:2007:23, punt 24, u Grigore, C-258/10, EU:C:2011:122, punt 42).
- 26 F'dan il-kuntest għandu jiġi kkonstatat li, l-imsemmija direttiva ma tipprovdi għall-kategorija intermedja bejn il-perijodi ta' xogħol u dawk ta' mistrieħ (ara, f'dan is-sens, is-sentenza Dellas *et*, C-14/04, EU:C:2005:728, punt 43, kif ukoll digrieti Vorel, C-437/05, EU:C:2007:23, punt 25, u Grigore, C-258/10, EU:C:2011:122, punt 43).
- 27 F'dan ir-rigward, mill-ġurisprudenza tal-Qorti tal-Ġustizzja jirrizulta li l-kunċetti ta' "hin tax-xogħol" u "perijodu ta' serħan" fis-sens tad-Direttiva 2003/88 jikkostitwixxu kunċetti tad-dritt tal-Unjoni li għandhom jiġu ddefiniti skont karatteristiċi oġġettivi, filwaqt li jsir riferiment għas-sistema u l-iskop ta' din id-direttiva, intiża sabiex tistabbilixxi rekwiżiti minimi maħsuba sabiex itejbu l-kundizzjonijiet tal-għajxien u tax-xogħol tal-haddiema. Fil-fatt, hija biss tali interpretazzjoni awtonoma li hija ta' natura li tiżgura l-effett shiħ ta' din id-direttiva kif ukoll applikazzjoni uniformi tal-kunċetti msemmija fl-Istati Membri kollha (ara s-sentenza Dellas *et*, C-14/04, EU:C:2005:728, punti 44 u 45, kif ukoll digrieti Vorel, C-437/05, EU:C:2007:23, punt 26, u Grigore, C-258/10, EU:C:2011:122, punt 44).
- 28 Fl-aħħar nett, għandu jifakkar li l-Artikolu 2 tal-istess direttiva ma jidherx fost id-dispożizzjonijiet tagħha li hija permessa deroga għalihom (ara digriet Grigore, C-258/10, EU:C:2011:122, punt 45).
- 29 Bil-għan li tingħata risposta għad-domanda preliminari li saret, għandu għalhekk jiġi eżaminat jekk, f'sitwazzjoni bħal dik inkwistjoni fil-kawża prinċipali, l-elementi li jikkostitwixxu l-kunċett ta' "hin tax-xogħol", imfakkra fil-punt 25 ta' din is-sentenza, humiex jew ma humiex issodisfatti waqt il-hin għall-ispostament dar-klijenti u għaldaqstant, jekk dan il-hin iridx jitqies bħala hin tax-xogħol jew hin ta' mistrieħ.
- 30 Fir-rigward tal-ewwel element li jikkostitwixxi l-kunċett ta' "hin tax-xogħol", fis-sens tal-Artikolu 2(1) tad-Direttiva 2003/88, skont liema l-haddiem irid iwettaq l-attivitajiet jew id-doveri tiegħu, għandu jiġi osservat li mhux qed jiġi kkontestat li, qabel id-deċiżjoni tat-Tyco li jingħalqu l-uffiċċji reġjonali, din il-persuna li timpjega kienet tqis li kien hin tax-xogħol il-hin għall-ispostament tal-haddiema tagħha bejn l-uffiċċji reġjonali u s-siti tal-ewwel klijenti u tal-aħħar klijenti tagħhom tal-ġurnata, iżda mhux il-hin għall-ispostament tagħhom mid-dar tagħhom għall-uffiċċji reġjonali fil-bidu u fl-aħħar tal-ġurnata. Barra minn hekk, huwa stabbilit li, qabel din id-deċiżjoni, il-haddiema inkwistjoni fil-kawża prinċipali kienu kuljum imorru f'dawn l-uffiċċji sabiex jieħdu l-vetturi għad-dispożizzjoni tagħhom minn Tyco u jibdwu il-jum ta' xogħol tagħhom. Dawn il-haddiema kienu jittterminaw ukoll il-ġurnata ta' xogħol tagħhom f'dawn l-uffiċċji.

- 31 Tyco tikkontesta li l-hin għall-ispostament dar-klijenti tal-ħaddiema inkwistjoni fil-kawża prinċipali jista' jitqies bħala hin tax-xogħol, fis-sens tal-imsemmija dispożizzjoni, minhabba li, anki jekk dawn il-ħaddiema għandhom jagħmlu vjaġġ sabiex jaslu għand il-klijenti indikati minnha, l-attivitajiet u d-doveri tal-imsemmija ħaddiema għandhom l-għan tat-twettiq ta' xogħlijiet tekniċi ta' installazzjoni u ta' manutenzjoni ta' sistemi ta' sigurtà għand dawn il-klijenti. Għalhekk, waqt il-hin għall-ispostament dar-klijenti, l-istess ħaddiema ma jkunux qed iwettqu l-attivitajiet jew id-doveri tagħhom.
- 32 Dan l-argument ma jstax jintlaqa'. Kif osserva l-Avukat Ġenerali fil-punt 38 tal-konklużjonijiet tiegħu, l-ispostamenti tal-ħaddiema, li għandhom xogħol bħal dak inkwistjoni fil-kawża prinċipali, sabiex imorru għand il-klijenti indikati mill-persuna li timpjegahom huma l-mezz neċessarju għat-twettiq tax-xogħlijiet tekniċi ta' dawn il-ħaddiema għand dawn il-klijenti. Fil-każ li ma jittieħdux inkunsiderazzjoni dawn l-ispostamenti, dan ikun ifisser li persuna li timpjega bħal Tyco tkun tista' tiddikjara li kien biss il-hin li ttiehed sabiex titwettaq l-attività ta' installazzjoni u ta' manutenzjoni ta' sistemi ta' sigurtà li seta' jiġi kopert mill-kunċett ta' hin tax-xogħol fis-sens tal-Artikolu 2(1) tad-Direttiva 2003/88, fatt li kien jiżnatura dan il-kunċett u jippreġudika l-għan ta' protezzjoni tas-sigurtà u tas-saħħa tal-ħaddiema.
- 33 Il-fatt li l-ispostamenti tal-ħaddiema rilevanti, fil-bidu u fl-aħħar tal-ġurnata, lejn u mill-klijenti, kienu kkunsidrati minn Tyco bħala hin tax-xogħol qabel ma għalqu l-uffiċċji reġjonali juri barra minn hekk li d-dmir li kien jikkonsisti li vettura tittiehed minn uffiċċju reġjonali għall-ewwel klijent u mill-aħħar klijent għal dan l-uffiċċju reġjonali kien jagħmel parti mid-doveri u mill-attività ta' dawn il-ħaddiema. Issa, in-natura ta' dawn l-ispostamenti ma nbidlitx minn meta nġalqu l-uffiċċji reġjonali. Kien biss il-punt tat-tluq tal-imsemmija spostamenti li nbidel.
- 34 F'dawn iċ-ċirkustanzi, il-ħaddiema li jinsabu f'sitwazzjoni bħal dik inkwistjoni fil-kawża prinċipali għandhom jitqiesu bħala li kienu qegħdin iwettqu l-attivitajiet tagħhom jew d-doveri tagħhom waqt il-hin għall-ispostament dar-klijenti.
- 35 Fir-rigward tat-tieni element li jikkostitwixxi l-kunċett ta' "hin tax-xogħol", fis-sens tal-Artikolu 2(1) tad-Direttiva 2003/88, li jiddikjara li l-ħaddiem għandu jkun għad-dispożizzjoni ta' min timpjegah matul dan il-perijodu, għandu jiġi osservat li l-fattur determinanti huwa l-fatt li l-ħaddiem huwa marbut li jkun fiżikament preżenti fil-post stabbilit mill-persuna li timpjegah u li jibqa' għad-dispożizzjoni ta' din tal-aħħar sabiex f'każ ta' bżonn ikun jista' jipprovdi x-xogħlijiet xierqa immedjatement (ara, f'dan is-sens, is-sentenza *Dellas et*, C-14/04, EU:C:2005:728, punt 48, kif ukoll *digrieti Vorel*, C-437/05, EU:C:2007:23, punt 28, u *Grigore*, C-258/10, EU:C:2011:122, punt 63).
- 36 Għalhekk, sabiex ħaddiem jista' jitqies li huwa għad-dispożizzjoni tal-persuna li timpjegah, dan il-ħaddiem għandu jkun f'sitwazzjoni fejn huwa obligat, legalment, li jobdi l-ordnijiet tal-persuna li timpjegah u li jwettaq l-attività tiegħu f'ismu.
- 37 Min-naħa l-oħra, jirriżulta mill-ġurisprudenza tal-Qorti tal-Ġustizzja li l-possibbiltà li l-ħaddiema jistgħu jiġġestixxu l-hin tagħhom b'inqas limiti u jaħdmu fuq l-interessi tagħhom stess huwa element ta' natura li juri li l-perijodu ta' żmien ikkunsidrat ma jikkostitwixxix hin tax-xogħol fis-sens tad-Direttiva 2003/88 (ara, f'dan is-sens, is-sentenza *Simap*, C-303/98, EU:C:2000:528, punt 50).
- 38 Fil-każ inezami, jirriżulta mis-sottomissjonijiet magħmula waqt is-seduta minn Tyco li hija tistabbilixxi l-lista u l-ordni tal-klijenti, li l-ħaddiema inkwistjoni fil-kawża prinċipali għandhom isegwu, kif ukoll il-hin tal-appuntament għand il-klijenti tagħha. Hija indikat ukoll li, minkejja l-fatt li telefon ċellulari nġhata lil kull wiehed mill-ħaddiema inkwistjoni fil-kawża prinċipali, li fuqu jirċievu l-itinerarju tagħhom lejliet il-ġurnata ta' xogħol, dawn il-ħaddiema ma humiex obligati li jzommu dan it-telefon mixgħul matul il-hin għall-ispostament dar-klijenti. Għalhekk, l-itinerarju sabiex imorru għal dawn l-appuntamenti ma huwiex stabbilit minn Tyco, peress li l-ħaddiema inkwistjoni jibqgħu liberi li jmorru għal dawn l-appuntamenti skont l-itinerarju li huma jixtiequ, hekk li jkunu jistgħu jorganizzaw il-hin tagħhom għall-ispostament kif iridu huma.

- 39 F'dan ir-rigward, għandu jiġi kkonstatat li, waqt il-ħin għall-ispostament dar-klijenti, il-ħaddiema li jinsabu f'sitwazzjoni bħal dik inkwistjoni fil-kawża prinċipali għandhom ċerta libertà li huma ma kellhomx waqt il-ħin tal-intervent għand klijent, sakemm huma jaslu għand il-klijent fil-ħin stabbilit mill-persuna li timpjega. Madankollu, jirriżulta mill-fajl li għandha l-Qorti tal-Ġustizzja li din il-libertà kienet teżisti anki qabel l-għeluq tal-uffiċċji reġjonali meta l-ħin għall-ispostament kien jgħodd bħala ħin tax-xogħol minn x'ħin jaslu l-ħaddiema fl-uffiċċji reġjonali u l-unika haġa li nbidlet kien il-punt tat-tluq tal-vjaġġ sabiex imorru għand dan il-klijent. Issa, tali bidla ma tinfluwenzax in-natura legali tal-obbligu ta' dawn il-ħaddiema li jobdu l-ordnijiet tal-persuna li timpjegahom. Waqt dawn l-ispostamenti l-ħaddiema huma sugġetti għall-imsemmija ordnijiet tal-persuna li timpjegahom li tista' tibdel l-ordni tal-klijenti jew tannulla jew iżżid appuntament. Fi kwalunkwe każ, għandu jiġi osservat li, matul it-tul neċessarju għall-ispostament, li hafna mid-drabi ma jkunx jista' jitnaqqas, l-imsemmija ħaddiema ma għandhomx il-possibbiltà li jiddisponu kif iridu mill-ħin tagħhom u li jaħdmu fuq l-interessi tagħhom stess, hekk li, għaldaqstant, huma huma għad-dispożizzjoni tal-persuna li timpjegahom.
- 40 Tyco u l-Gvernijiet Spanjoli u tar-Renju Unit isemmu l-biża' li, tali ħaddiema jistgħu fil-bidu u fl-aħħar tal-ġurnata japprofittaw ruhhom biex jaqdu l-affarijiet personali tagħhom. Madankollu, biża' bħal din ma jistax ikollha impatt fuq il-klassifikazzjoni legali tal-ħin tal-vjaġġ. F'sitwazzjoni bħal dik inkwistjoni fil-kawża prinċipali, hija l-persuna li timpjega li għandha tistabbilixxi l-istrumenti tal-kontroll meħtieġa biex jiġu evitati abbużi eventwali.
- 41 Fil-fatt, minn naħa, kienet diġà teżisti, qabel ma nġalqu l-uffiċċji reġjonali, il-possibbiltà li wiehed japprofitta ruhu sabiex jaqdi tali affarijiet, fil-bidu u fl-aħħar tal-ġurnata ta' xogħol, matul il-vjaġġi bejn is-siti tal-klijenti u l-uffiċċji reġjonali. Min-naħa l-oħra, kif jirriżulta mill-premessa 4 tad-Direttiva 2003/98, l-għanijiet ta' din id-direttiva ma għandhomx ikunu subordinati sempliċement għal raġunijiet ekonomiċi. Barra minn hekk, Tyco indikat matul is-seduta quddiem il-Qorti tal-Ġustizzja li l-użu tal-karti ta' kreditu li hija tagħti lill-ħaddiema tagħha huwa limitat għall-ħlas tal-fjuwil, intiz għal użu professjonali, tal-vetturi għad-dispożizzjoni tal-ħaddiema tagħha. Tyco b'dan il-mod għandha mezz, fost oħrajn, ta' kontroll tal-ispostamenti tagħhom.
- 42 Barra minn hekk, jekk huwa minnu li tali kontrolli jistgħu jgħolqu spiża supplimentari għal impriża f'sitwazzjoni bħal dik ta' Tyco, għandu jifakkar li din l-ispiża hija konsegwenza inerenti tad-deċizzjoni tagħha li taghlaq l-uffiċċji reġjonali. Min-naħa l-oħra, fil-każ li din id-deċizzjoni jkollha bħala effett li timponi din l-ispiża kollha kemm hi fuq l-impjegati ta' Tyco, dan il-fatt ikun imur kontra l-għan ta' protezzjoni tas-sigurtà u tas-saħħa tal-ħaddiema msemmi f'din id-direttiva.
- 43 Fir-rigward tat-tielet element li jikkostitwixxi l-kunċett ta' "ħin tax-xogħol", fis-sens tal-Artikolu 2(1) tad-Direttiva 2003/88, li jipprovdi li l-ħaddiem għandu jkun ix-xogħol matul il-perijodu kkunsidrat, għandu jifakkar li, kif jirriżulta mill-punt 34 ta' din is-sentenza, fil-każ li ħaddiem li ma għadx għandu post tax-xogħol fiss jeżerċita d-doveri tiegħu matul l-ispostament lejn u mill-klijent, dan il-ħaddiem għandu wkoll jitqies bħala li kien ix-xogħol waqt dan il-vjaġġ. Fil-fatt, kif osserva l-Avukat Ġenerali fil-punt 48 tal-konklużjonijiet tiegħu, peress li l-ispostamenti huma kostituttivi għall-klassifika ta' ħaddiem li ma għandux post tax-xogħol fiss jew abitwali, il-post tax-xogħol ta' tali ħaddiema ma jistax jiġi limitat għal postijiet ta' intervent fiżiku ta' dawn il-ħaddiema għand il-klijenti tal-persuna li timpjegahom.
- 44 Din il-konstatazzjoni ma hijiex ta' natura li tiġi influwenzata miċ-ċirkustanza li ħaddiema, f'sitwazzjoni bħal dik inkwistjoni fil-kawża prinċipali, jibdeu u jgħallaw tali vjaġġi d-dar tagħhom sa fejn din iċ-ċirkustanza tirriżulta direttament mid-deċizzjoni tal-persuna li timpjegahom li taghlaq l-uffiċċji reġjonali u mhux mir-rieda ta' dawn il-ħaddiema. Peress li dawn tal-aħħar tilfu l-possibbiltà li liberament jiddeċiedu d-distanza li tisepara d-dar tagħhom mill-post abitwali mill-bidu sa tmiem il-ġurnata ta' xogħol tagħhom, huma ma jistgħux jkunu responsabbli għall-għażla tal-persuna li timpjegahom li taghlaq dawn l-uffiċċji.

- 45 Tali rizzultat imur ukoll kontra l-għan ta' protezzjoni tas-sigurtà u tas-saħħa tal-ħaddiema msemmi fid-Direttiva 2003/88, fejn tinsab imnizzla n-neċessità li jiġi ggarantit lill-ħaddiema perijodu minimu ta' mistrieħ. Fil-fatt, imur kontra din id-direttiva l-fatt li l-ħin ta' mistrieħ tal-ħaddiema li ma għandhomx post ta' xogħol abitwali jew fiss jonqos minhabba fl-eskluzjoni tal-ħin għall-ispostament dar-klijenti tagħhom mill-kunċett ta' "ħin tax-xogħol", fis-sens tal-Artikolu 2(1) tal-imsemmija direttiva.
- 46 Mill-kunsiderazzjonijiet preċedenti jirriżulta li, meta ħaddiema li jinsabu f'ċirkustanzi bħal daww inkwistjoni fil-kawża prinċipali jużaw vettura tax-xogħol sabiex imorru mid-dar tagħhom għand klijent indikat mill-persuna li timpjegahom jew sabiex imorru d-dar tagħhom mis-sit ta' tali klijent u sabiex imorru mis-sit ta' klijent għas-sit ta' klijent iehor matul il-ġurnata ta' xogħol tagħhom, dawn il-ħaddiema għandhom, fil-waqt ta' dawn l-ispostamenti, jitqiesu bħala li qegħdin "ix-xogħol", fis-sens tal-Artikolu 2(1) tal-istess direttiva.
- 47 Din il-konklużjoni ma tistax tiġi kkontestata permezz tal-argument tal-Gvern tar-Renju Unit li jiddikjara li din il-konklużjoni twassal għal zieda inevitabbli fl-ispejjeż għal, b'mod partikolari, Tyco. F'dan ir-rigward, huwa biżżejjed li jiġi osservat li, anki jekk, fiċ-ċirkustanzi partikolari tal-kwistjoni fil-kawża prinċipali, il-ħin għall-ispostament għandu jitqies bħala ħin tax-xogħol, Tyco tibqa' libera li tistabbilixxi r-remunerazzjoni tal-ħin għall-ispostament dar-klijenti.
- 48 Issa, huwa biżżejjed li jifakkar li jirriżulta mill-ġurisprudenza tal-Qorti tal-Ġustizzja li, bl-eċċezzjoni tal-każ partikolari msemmi fl-Artikolu 7(1) tad-Direttiva 2003/88 fir-rigward tal-leave annwali mħallas, din tal-aħħar tillimita ruħha tirregola ċerti aspetti tal-organizzazzjoni tal-ħin tax-xogħol, hekk li, bħala prinċipju, hija ma tapplikax għar-remunerazzjoni tal-ħaddiema (ara s-sentenza *Dellas et*, C-14/04, EU:C:2005:728, punt 38, kif ukoll *digriet Vorel*, C-437/05, EU:C:2007:23, punt 32, u *Grigore*, C-258/10, EU:C:2011:122, punti 81 u 83).
- 49 Għalhekk, il-metodu ta' remunerazzjoni tal-ħaddiema f'sitwazzjoni bħal dik inkwistjoni fil-kawża prinċipali huwa kopert, mhux mill-imsemmija direttiva, iżda mid-dispożizzjonijiet rilevanti tad-dritt nazzjonali.
- 50 Fid-dawl tal-kunsiderazzjonijiet kollha preċedenti, ir-risposta li għandha tingħata għad-domanda preliminari għandha tkun li l-Artikolu 2(1) tad-Direttiva 2003/88 għandu jiġi interpretat fis-sens li, fiċ-ċirkustanzi bħal daww inkwistjoni fil-kawża prinċipali, fejn il-ħaddiema ma għandhomx post tax-xogħol fiss jew abitwali, jikkostitwixxi "ħin tax-xogħol", fis-sens ta' dik id-dispożizzjoni, il-ħin għall-ispostament dar-klijenti ta' dawn il-ħaddiema.

Fuq l-ispejjeż

- 51 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra daww tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (It-Tielet Awla) taqta' u tiddeċiedi:

L-Artikolu 2(1) tad-Direttiva 2003/88/KE, tal-Parlament Ewropew u tal-Kunsill, tal-4 ta' Novembru 2003, li tikkonċerna ċerti aspetti tal-organizzazzjoni tal-ħin tax-xogħol, għandu jiġi interpretat fis-sens li, fiċ-ċirkustanzi bħal daww inkwistjoni fil-kawża prinċipali, fejn il-ħaddiema ma għandhomx post tax-xogħol fiss jew abitwali, jikkostitwixxi "ħin tax-xogħol", fis-sens ta' dik id-dispożizzjoni, il-ħin għall-ispostament li dawn il-ħaddiema jiddedikaw kuljum għall-ispostamenti ta' kuljum bejn id-dar tagħhom u s-siti tal-ewwel u tal-aħħar klijent indikat mill-persuna li timpjegahom.

Firem